



શ્રી અક્ષરપુરુષોત્તમ સ્વામિનારાયણ

મંદિરજી દશાબ્દી મહોત્સવ

૧૩ - ૧૭ ઓગસ્ટ ૨૦૨૫, યુ.કે.

અનુપમ મિશનના ભારતની બહાર અન્ય દેશના મંદિરમાં સર્વ પ્રથમ વખત શ્રી મુક્ત-અક્ષર-પુરુષોત્તમ મહારાજ આરસ પ્રતિમા સ્વરૂપે બિરાજ્યા હોય તેવું ઐતિહાસિક કાર્ય સંતભગવંત સાહેબજી દ્વારા સન ૧૯૮૮ના વર્ષમાં સાકાર થયું! પ્રભુ આરસ પ્રતિમા સ્વરૂપે બિરાજ્યા તે સ્થાન હતું ઈંગ્લેન્ડમાં આવેલ અનુપમ મિશનનું ડેન્લમ સ્થિત મંદિર! અનુપમ મિશનના ઇતિહાસમાં પણ આરસની મૂર્તિ સ્વરૂપે શ્રી મુક્ત-અક્ષર-પુરુષોત્તમ મહારાજ સર્વ પ્રથમવાર ઈંગ્લેન્ડમાં જ બિરાજમાન થયા. સમય પસાર થતાં સંતભગવંત સાહેબજીની પ્રેરણાથી આ જ ભૂમિ પર સન ૨૦૧૫માં નૂતન મંદિરજનું નિર્માણ થયું તેનો ઇતિહાસ પણ સૌ સંતો-ભક્તોની ભક્તિ અને સમર્પણથી ભરપૂર છે! આ નૂતન મંદિરને આ વર્ષે દસ વર્ષ પૂર્ણ થયાં અને તેથી જ સંતભગવંત સાહેબજીની પ્રેરણા અને કૃપાશિષથી શ્રી ગુરુઆજ્ઞા મહિમા પર્વના 'સર્વોપરી ઉપાસના' સોપાન અંતર્ગત ઈંગ્લેન્ડ ખાતે ૧૩થી ૧૭ ઓગસ્ટ દરમિયાન મંદિરજી દશાબ્દી મહોત્સવ અત્યંત ભવ્યતા અને અપાર ભક્તિભાવ સાથે યોજાયો. આ પ્રસંગે ભારત, અમેરિકા, કેનેડા, ઓસ્ટ્રેલિયા, ન્યૂઝીલેન્ડ અને ઈંગ્લેન્ડના ભક્તોએ ખૂબ મોટી સંખ્યામાં જોડાઈને સત્સંગ, સમાગમ અને સાંનિધ્યનો લાભ લીધો.



મહોત્સવ આરંભે શ્રી ઠાકોરજી તથા ગુરુહરિ સાહેબજીની સ્વાગતયાત્રા

શ્રી ઠાકોરજી અને ગુરુહરિ સાહેબજીનાં નૃત્યભક્તિ દ્વારા સ્વાગત



સંતભગવંત સાહેબજી, પ્રદીપભાઈ ધામેચા અને અક્ષરમુક્તોએ દીપપ્રાગટ્ય દ્વારા મંદિરજી દશાબ્દી મહોત્સવ-યુ.કે. ૨૦૨૨ના દિવ્ય શુભારંભ કર્યા

મહોત્સવ ઉદ્ઘાટન

૧૩ ઓગસ્ટ ૨૦૨૫, બુધવાર

યુ.કે. મંદિરજી દશાબ્દી મહોત્સવના શુભારંભ ૧૩ ઓગસ્ટ, ૨૦૨૨ની પાવન સંધ્યાએ થયા. આ ભવ્ય મહોત્સવના શુભારંભ પણ ભવ્યાતિભવ્ય રહ્યા. મંદિરજીના પ્રવેશદ્વારેથી કલાત્મક રીતે સુશોભિત કરાયેલા રથમાં બિરાજી આનંદમૂર્તિ સંતભગવંત સાહેબજીએ અલૌકિક દર્શન આપ્યાં. તેઓના રથની આગળ ભક્તો ઢોલ, મંજરા, ખંજરી અને શંખનાદ કરતા ભક્તિમાં ઝૂમી રહ્યા. રથની બંને બાજુ સર્વે વ્રતધારી સંતોએ હૃદયના ખૂબ ઊંડા ભાવથી તેઓને આવકાર્યા. સભામંડપના પ્રવેશદ્વારે ઈંગ્લેન્ડના વડીલ સંતો સાધુ પૂ. પંકજદાસજી અને સાધુ પૂ. ભૂપેન્દ્રદાસજીએ પૂજન તથા પુષ્પાર્પણ કરી શ્રી ઠાકોરજી અને સંતભગવંત સાહેબજીનાં વધામણાં કર્યાં. સંતભગવંત સાહેબજી સહિત સંતો અને માનવંતા મહેમાનોએ રંગબેરંગી કુળ્લાઓ નીલ ગગનમાં મુક્ત કરી મહોત્સવના જયઘોષ કર્યા. ત્યારબાદ સંતભગવંત સાહેબજી સભામંડપમાં પધાર્યા ત્યારે સ્વાગતપથની બંને બાજુ યુવાન-યુવતીઓએ નૃત્યભક્તિ સાથે અંતરના અત્યંત ઉદ્ઘાસથી સ્વાગત કર્યા અને ઈંગ્લેન્ડની યુવતીઓએ મંચ પરથી મહારાષ્ટ્રિયન શૈલીમાં જોશપૂર્વક સ્વાગતનૃત્યના સથવારે સૌનાં અંતર આનંદ અને ઉમંગથી છલકાવી દીધાં.



યુવાઓ દ્વારા વિશિષ્ટ ભક્તિ-સ્મૃતિભેટ અર્પણ



સાહેબજીને કલાત્મક ઈલાયચીમાળા દ્વારા વંદના

સંતભગવંત સાહેબજી મંચ પર શ્રી ઠાકોરજીને વંદન ધરી સ્વસ્થાને બિરાજ્યા બાદ મહોત્સવ ઉદ્ઘાટન સભા યોજાઈ. સભા સંચાલન કરતાં ભાવિશાબહેને મંચ પર બિરાજમાન દેશ-વિદેશથી પધારેલા સર્વે સંતો-ભક્તો, અનુપમ મિશનના વિવિધ દેશોના પ્રમુખશ્રીઓ, ટ્રસ્ટીશ્રીઓ તથા ઈંગ્લેન્ડના અતિથિવિશેષશ્રીઓ, શ્રેષ્ઠીશ્રીઓનો ખૂબ સુંદર પરિચય આપી, હૃદયના ઊંડા ભાવથી સ્વાગત કર્યાં.

સંતભગવંત સાહેબજીના સાંનિધ્યમાં મંચ પર સદ્ગુરુ સાધુ પૂ. મનોજદાસજી, સાધુ પૂ. હિંમતદાસજી, પૂ. જયેશદાસજી તથા પ્રદીપભાઈ ધામેચા, રજનીભાઈ વિરોયા, તુષારભાઈ મોરજરિયા, નરેન્દ્રભાઈ ઠકરાર, શનિલભાઈ હિરાણી, સતીષભાઈ ચતવાણી, વિનુભાઈ નકારજી, અશ્વિનભાઈ પોપટ, ડો. જિતુભાઈ પટેલ (યુ.એસ.એ.), દીપેનભાઈ રૂઘાણી (ઓસ્ટ્રેલિયા), જોહનુભાઈ (ન્યૂઝીલેન્ડ), દીપકભાઈ દાણી (કેનેડા)નાં પૂજન કરી, પુષ્પહાર દ્વારા સ્વાગત કરાયાં. આ પ્રસંગે ઈંગ્લેન્ડનાં પ્રથમ ગુજરાતી મહિલા મેયર સુશ્રી અંજનાબહેન તથા ઉષાબહેનને પણ પૂજન-પુષ્પહાર અર્પણ કરી આવકાર્યાં. ત્યારબાદ સંતભગવંત સાહેબજી સાથે મંચ પર બિરાજમાન સૌ મહાનુભાવોએ દીપપ્રાગટ્ય કરી મહોત્સવ અને સભાના શુભારંભ કર્યા. આ શુભ પ્રસંગે અમેરિકાના એલનટાઉન મંદિરે યોજાયેલ યોગી યૂથકેમ્પ-૨૦૨૨ના શિબિરાર્થીઓએ સ્વહસ્તે 'સ્વામિનારાયણ' મહામંત્ર લખી તૈયાર કરેલ વિશિષ્ટ સ્મૃતિભેટ સંતભગવંત સાહેબજીને અર્પણ કરી ભાવવંદન ધર્યાં.



સતીશભાઈ ચતવાણી

ઈંગ્લેન્ડ મંદિરજીના મહંત સાધુ પૂ. હિંમત સ્વામીજીએ અત્યંત આનંદના ભાવ સાથે મંદિરજી દશાબ્દી મહોત્સવના આરંભનો ઉદ્ઘોષ કર્યો. આ પ્રસંગે વિશિષ્ટરૂપે તૈયાર કરાયેલ મશાલરૂપી મેમેન્ટો યુ.કે. ખાતે ‘સર્વોપરી ઉપાસના સોપાન’ ઊજવ્યા પછી આવનારાં વર્ષોમાં દેશ-વિદેશમાં વિવિધ સોપાન ઊજવીને પાંચમા વર્ષે તપોભૂમિ બ્રહ્મજ્યોતિ, ભારત પર્લોચશે તે વાતનો આનંદ ભાવિશાબહેને વ્યક્ત કર્યો.



સાધુ પૂ. હિંમત સ્વામીજી



પ્રદીપભાઈ ધામેચા

સતીશભાઈ ચતવાણીએ પ્રાસંગિક ઉદ્બોધનમાં સર્વ પ્રથમ તો મંદિરજી મહોત્સવના પ્રેરણામૂર્તિ સંતભગવંત સાહેબજીનો અને છેલ્લાં કેટલાંય વર્ષોથી ધૂણી ધખાવી રહેલા મંદિરજીના મહંતશ્રી સાધુ પૂ. હિંમત સ્વામીજીનો હૃદયના ભાવથી આભાર માન્યો. સંતભગવંત સાહેબજીની સામર્થ્યનું વર્ણન કર્યું અને તેઓને રાજ કરવાના ભાવથી દેશ-વિદેશથી પધારેલાં યુવાન-યુવતીઓની ભક્તિને બિરદાવી ધન્યતા વ્યક્ત કરી.



સદ્ગુરુ સાધુ પૂ. મનોજદાસજી

પ્રદીપભાઈ ધામેચાએ આનંદ સાથે ‘ૐ અંત્યેષ્ટિ સંસ્કારધામ’ના પ્રોજેક્ટમાં સાથ-સહકાર આપવાનો ખૂબ ઉત્સાહ દર્શાવ્યો.

સદ્ગુરુ સાધુ પૂ. મનોજદાસજીએ ‘ભારતીય હિંદુ સનાતન પરંપરામાં પ્રત્યેક મંદિરો એ આસ્થાનાં કેન્દ્રો અને શ્રદ્ધાનાં મૂળ છે’-એમ જણાવી ઈંગ્લેન્ડમાં અનુપમ મિશનના મંદિરજી સાથે જોડાયેલી વિશેષ બાબતોનો ઉલ્લેખ કરી સૌને સ્મૃતિ કરાવી.

આ પ્રસંગે શીખગુરુ બાબા અનહદરાજ સિંઘના ઉપસ્થિત ભક્તોએ ગુરુદરિ સાહેબદાદાને પુષ્પગુચ્છ અર્પણ કરી પ્રેમભાવ વ્યક્ત કર્યો.

શૌનક ઋષિદાસજીએ પ્રાસંગિક ઉદ્બોધનમાં ભગવદ્ ગીતાના ૧૩મા અધ્યાયનો આધાર લઈને અનુપમ મિશનમાં થતી અનુપમ ભક્તિની વાતો કરી.

સંતભગવંત સાહેબજીએ રૂડા આશીર્વાદ વરસાવી પ્રભુ પર વિશ્વાસ અને ગુરુઆજ્ઞાસભર જીવન દ્વારા અશક્ય કામો શક્ય બન્યાં છે તે પ્રસંગો વાગોળ્યા. ‘સાધુ એ ભગવાન નથી, પણ ભગવાનને પ્રાપ્ત કરવા માટેનું માધ્યમ છે અને તેવા સાધુની બે હાથ જોડીને આજ્ઞા પાળીએ તો આસક્તિરહિત થઈ જવાય’ તેમ જણાવી સુંદર સમજ આપી.



શીખ સમુદાયના ભક્તો દ્વારા સાહેબજીનાં અભિવાદન





સંતભગવંત સાહેબજીની ઉપસ્થિતિમાં મહોત્સવ સ્મૃતિકેન્દ્ર-ગિફ્ટ શોપનાં ઉદ્ઘાટન તથા પ્રદર્શનીનાં મુક્તાર્પણ

‘ગુરુઆજ્ઞા મહિમા પ્રદર્શની’નાં મુક્તાર્પણ

આ ભવ્ય મહોત્સવ નિમિત્તે વિશિષ્ટ પ્રદર્શની તૈયાર કરવામાં આવી, જેનાં મુક્તાર્પણ ૧૩ ઓગસ્ટના રોજ જ થયાં. સંતભગવંત સાહેબજી, મહાનુભાવો, સંતો અને ભક્તોની ઉપસ્થિતિમાં સાધુ પૂ. હિંમત સ્વામીજી, સાધુ પૂ. રમેશદાસજી, અસીદભાઈ (યુ.કે.), સહેલી (અમેરિકા), તેજ (ઓસ્ટ્રેલિયા), અનુપમભાઈ (ભારત), નેવી (કેનેડા)એ દીપ પ્રગટાવી આ પ્રદર્શનીને ખુલ્લી મૂકી. મંદિરજી દશાબ્દી મહોત્સવ, ગુરુઆજ્ઞા મહિમા અને ઉપાસનાની થીમને પરિદર્શિત કરતી આ પ્રદર્શની અનેક રીતે વિશેષ હતી. સાધુ પૂ. રમેશદાસજી, સાધુ પૂ. અનિલદાસજીનાં માર્ગદર્શને અને ઈંગ્લેન્ડનાં શયના પોપટ તથા ડેનિશાનાં નેતૃત્વે યુવાઓએ અદ્ભુત દાખડો કરીને સમગ્ર પ્રદર્શની તૈયાર કરી.

સભામંડપની અંદર, મંદિરમાં અને પરિસરમાં સર્વત્ર મહોત્સવના થીમને આધારિત વવિધ સ્વરૂપે પ્રદર્શનીના વિભાગો રચવામાં આવ્યા હતા, જે સૌને સતત પ્રભુ અને ગુરુની સ્મૃતિ અને અનુસંધાનમાં જોડતા હતા. મંદિરજીની દસ વર્ષની યાત્રામાં શ્રી ઠાકોરજીનાં દિવ્ય દર્શનને કલાત્મક રીતે દસના આંકડામાં ગોઠવી સભામંડપમાં સુશોભિત કરાયા હતા. વળી, દીપક કોટેયા, જ્યંત કોટેયા અને અભય કોટેયા દ્વારા રચિત સુંદર વિડીયો ડોક્યુમેન્ટરી પણ સૌનાં દર્શન માટે ઉપલબ્ધ હતી, જેમાં ભગવાન શ્રી સ્વામિનારાયણ, ગુરુદેવ યોગીજી મહારાજ અને સંતભગવંત સાહેબજીએ ઈંગ્લેન્ડને આપેલ દિવ્ય સંબંધ અને સત્સંગ-વિકાસયાત્રાનાં અદ્ભુત દર્શન કરાવાયાં. તદ્દુપરાંત, ‘ગુરુઆજ્ઞા મહિમા પ્રદર્શની’માં ભગવાન શ્રી સ્વામિનારાયણથી સંતભગવંત સાહેબજી સુધીનાં સૌ સ્વરૂપોએ કરેલ ગુરુઆજ્ઞા પાલનની અદ્ભુત પ્રસ્તુતિ કરવામાં આવી હતી, જેને માણી સૌ ભક્તોએ ગુરુઆજ્ઞા અને તેનાં પાલનની મહત્તાને જાણી. ભારત ઉપરાંત પશ્ચિમના દેશોમાં સંતભગવંત સાહેબજીની આજ્ઞા અને પ્રેરણાથી થતી અઠવાડિક સત્સંગસભાઓ અને સત્સંગ પ્રવૃત્તિઓની સ્મૃતિ પણ ફોટોગ્રાફ્સ સ્વરૂપે પ્રસ્તુત કરાઈ હતી. સમગ્ર પ્રદર્શનીમાંથી ભક્તિનો સંદેશ રેલાતો હતો, જે દર્શન કરનાર સૌનાં હૈયાંને સ્પર્શતો હતો. ◆



પ્રદર્શની તૈયાર કરનાર સેવકોને સાહેબજીનાં આશીર્વાન

મહોત્સવ સ્મૃતિકેન્દ્ર-ગિફ્ટ શોપનાં ઉદ્ઘાટન

મહોત્સવના આરંભે ૧૧ ઓગસ્ટના રોજ વેચાણકેન્દ્ર-ગિફ્ટ શોપનાં પણ ઉદ્ઘાટન થયાં. સદ્ગુરુ સાધુ પૂ. મનોજદાસજી, સાધુ પૂ. હિંમત સ્વામીજી, ભાવિશાબહેનનાં માર્ગદર્શને શોભન નકારજા અને યશસ્વી મહેતાનાં નેતૃત્વે સમગ્ર વેચાણકેન્દ્રનું સર્જન અને વ્યવસ્થાપન થયું. વિવિધ દેશના ઉપસ્થિત યુવાઓએ આ ગિફ્ટ શોપની વ્યવસ્થામાં સહકાર અને સેવાઓ આપી. મહોત્સવમાં પધારેલ સૌ ભક્તોએ વેચાણકેન્દ્રમાંથી અનેક પ્રકાશનો, આર્ટિકલ્સ સ્મૃતિસ્વરૂપે ખરીદ્યાં. ◆

સાંસ્કૃતિક ભક્તિવંદના : ‘બ્રહ્માનંદમ્ પરમ સુખદમ્’

મહોત્સવના પ્રથમ દિવસની ઢળતી સંધ્યાએ ‘બ્રહ્માનંદમ્ પરમ સુખદમ્’ નામે ભવ્ય અને અધ્યાત્મપ્રચુર સાંસ્કૃતિક કાર્યક્રમ યોજાયો. આ કાર્યક્રમમાં આર્ટિફિશિયલ ઈન્ટેલિજન્સ દ્વારા તૈયાર કરાયેલ વિડીયોદર્શનની સાથે નૃત્યનાટિકાનો અદ્ભુત સમન્વય સ્થપાયો હતો. અન્ય વિશેષ બાબત હતી કે, આ કાર્યક્રમમાં ઈંગ્લેન્ડની સાથે ભારત, અમેરિકા, કેનેડા અને ઑસ્ટ્રેલિયાનાં બાળકો, યુવાઓ અને ગૃહસ્થોએ ભાગ લઈને ભક્તિ અદા કરી. આ કાર્યક્રમ શ્રી અક્ષરપુરુષોત્તમ ઉપાસનાના મૂળભૂત પાંચ સિદ્ધાંતોને સિદ્ધ કરવા ગુરુઆજ્ઞા પાલન દ્વારા બ્રહ્મનો આનંદ અને પ્રભુના પરમ સુખની અનુભૂતિ કરવાના માર્ગને પ્રશસ્ત કરનારો હતો. સંતભગવંત સાહેબજીનાં સંકલ્પ ને પ્રેરણા, સાધુ પૂ. હિંમત સ્વામીજીની પ્રાર્થના ને સહકાર તેમજ સદ્ગુરુ સાધુ પૂ. મનોજદાસજીનાં માર્ગદર્શનથી કાર્યક્રમની રૂપરેખા અને સ્ક્રિપ્ટ તૈયાર કરવામાં આવી. આ ઉપરાંત, આ કાર્યક્રમની સફળતા માટે ભારતથી સાધુ પૂ. દિવ્યેશદાસજી અને IT ટીમનાં કૌશલ્ય, સાધુ પૂ. ઉત્પલદાસજી, રાહુલભાઈ અને ઑડિયો વિભાગના સેવકોની સેવા તથા યુવાન સંતો સાધુ પૂ. નીરવદાસજી, પૂ. હરમીતદાસજી, પૂ. ગૌરવદાસજી અને વિડીયો વિભાગના સેવકોની સેવા તેમજ નૃત્ય સંયોજન માટે ઈંગ્લેન્ડનાં મેઘનાબહેન અને દીપ ભરૂચી, અમેરિકામાં અર્ચનાબહેન અને જાન્વીબહેન તથા ભારતમાં શ્રુતિબહેનનાં દિગ્દર્શન પ્રાપ્ત થયાં. સૌએ અદ્વિતીય સમન્વય અને સંવાદિતા સાથે કાર્યક્રમની ભક્તિરૂપ પ્રસ્તુતિ કરી, જે ને નિહાળી સૌએ અપાર પ્રસન્નતા દર્શાવી. સદ્ગુરુ સાધુ પૂ. મનોજદાસજી અને સંતભગવંત સાહેબજીએ પણ ખૂબ રાજીપો વરસાવી રૂડા આશીર્વાદ પાઠવ્યા.



મંદિરજ દશાબ્દી મહોત્સવ પ્રસંગે દેશ-વિદેશના યુવાઓ અને ગૃહસ્થ ભક્તો દ્વારા પ્રસ્તુત કરાયેલ ભવ્યાતિભવ્ય સાંસ્કૃતિક કાર્યક્રમની દિવ્ય સ્મૃતિ

